

Tíðindi til føroyingar uttanlanda stuðla av tí føroysku sjómanskirkjuni.

Esvagt hevur 178 útbúgvingarpláss

Esvagt er tað danska reiðariíð eftir Maersk, ið hevur flest útbúgvingarpláss. 178 óroyndir skipsatstøðingar fáa í løtuni siglingartíð í Esvagt, og reiðariíð søkir eftir fleiri. Møguleiki er at arbeiða á ymiskum skipasløgum í útbúgvingarskeiðnum.

”Tað er ikki tí, at tað er gjóstur í Esvagt, at vit søkja skipsatstøðingar, men heilt einfalt tí at vit hava brúk fyri einum nýggjum fyri hann ella hana, sum fer í skúla. Í løtuni hava vit ongar atstøðingar. Vit taka ímóti teimum beinleiðis av skúlabonki ella skúlaskipi sum óroyndar skipsatstøðingar”, sigur Recruitment Officer Tina Halkjær Nielsen.

Øll skip hava fastar manningar. Sosial tiltøk og góður vinskapur er umborð á skipunum. Dentur verður lagdur á venjing og útbúgving av einstaka meðarbeiðaranum, og góðir møguleikar eru fyri einum starvi seinni sum meistari ella navigatørur.

”Vit vilja fegin vera næstan sjálvbjargin. Tí velja vit tey ungu fólkinum, sum ynskja eina framtíð á sjónum. Tað liggur í kortunum, at tá tey hava sína siglingartíð, fara tey víðari á skúla, og mestsum øll venda aftur til okkara sum maskinistar, maskinmeistarar ella navigatørar”, sigur Tina Halkjær Nielsen.

At kalla allir teir óroyndu skipsatstøðingarnir eru settir í starv sum eykamanning. Orsøkin er eitt krav til skip, ið sigla í enskum sjógvi, um, at manningin telur 12 mans. Hetta gevur mongu eyka útbúgvingarplássini til óroynd, sum á henda hátt fáa sína siglingartíð. Samstundis gevur eykamanningin í útbúgvingarstørvum starvslærustuðul til fyrítøkuna.

Esvagt hevur tilsamans 860 sjófólk í starvi, meginparturin danir. Tina Halkjær Nielsen væntar ikki, at broytingar verða framdar í manningarviðurskiftunum, hóast reiðariíð hevur fingið nýggjar eigarar.

Partaeigararnir í Esvagt kunngjørdu í juni 2015 søluna av reiðarínum til 3i Infrastructure plc og AMP Capital, sum gjørdu avtalu um í felag at keypa 100 prosent av danska felagnum Esvagt frá Mærsk Gruppen og ESE-Holding A/S. Kostnaðurin var 4,1 miljardir krónur, umleið 610 miljónir dollarar.

Kelda: Søfartens Ledere
Antares.fo

Faroe Petroleum tvífoldar virkseimið á norska landgrunninum

Faroe Petroleum hevur keypt fyra framleiðsluoyvi frá Dong Energy AS og økir harvið oljuframleiðsluna við 8000 tunnum um dagin í 2016.

Samstundis sum felagið hevur goldið tilsamans 70,2 miljónir dollarar fyri at yvirtaka tey fyra framleiðsluoyvini frá Dong Energy á norska landgrunninum í Norðsjónum, tekur Faroe Petroleum 60,8 miljónir bretska pund inn í nýggjum eginkapitali umvegis virðisbrævaútgávu.

– Vit hava leingi havt sum mál at vaksa á norska landgrunninum. Tað gera vit við keypinum av hesum loyvunum og eginkapitalvíðkanini. Víðkanin merkir eisini, at vit skulu økja manningina, sigur Helge Hammer, stjóri í Faroe Petroleum Norge AS, í tíðindaskrivi.

Fyrstøðufelag á Oselvar og Trym

Loyvini, ið Faroe hevur keypt, eru á leiðunum Ula, Tambar, Oselvar og Trym, og Faroe verður samstundis fyrstøðufelag á leiðunum Oselvar og Trym.

Við hesi víðkanini fer Faroe at framleiða millum 15.000 og 17.000 tunnur av olju um dagin í 2016.

Størsti oljufundurin higartil í ár

Keypið hendir samstundis sum felagið fyrr í vikuni kundi upplýsa, at oljufundurin hjá teimum á Brasse-leiðini í Norðsjónum, er tann størsti á norska landgrunninum higartil í ár.

Kelda: offshore.no
Antares.fo

Thor í Hósvík hefur selt enn eitt av eldru skipunum úr flotanum. Thor Guardian er seldur til eitt enskt felag, og yvirtikin av keypara í Esbjerg.

Skipið varð bygt sum trolari í 1972 í Skotlandi. Í 1987 varð tað selt til Grønlands og umbyggt til skúlaskip fyri fiskimenn. Tað fekk tá navnið Naleraq. Í 1991 bleiv tað selt til Danmark og hevði navnið Gorm til P/f Thor keypti tað á vári í 2006. Thor Guardian hefur tískil verið tíggu ár í flotanum hjá Thor, nú tað aftur endaði í Onglandi.

Thor Guardian hefur skift til St. Kitts & Nevis flagg og skal frameftir brúkast í Reyða Havinum. Har skal tað levera pirat-vaktir til skip, sum koma úr Suez og fara víðari út í pirat-økið í Aden-flógvanum.

Kelda: dimma.fo

Antares.fo

Bretland fer úr ES í 2018

Nýtilnevndi bretska brexit-málaráðharrin David Davis sær fyri sær, at Bretland fer úr ES í desember 2018.

Í eini samrøðu við eina konservativa netsíðu sigur hann, at hann sær fyri sær eina skjóta, men kortini ikki eina ov skjóta avgreiðslu av málinum.

- Hetta merkir, at nakrir av fyrimununum við at fara úr ES fara at vísa seg, áðrenn vit formliga fara úr samgonguni í desember 2018, sigur hann við ConservativeHome.

Hinir ES-leiðararnir halda, at Bretland sum skjótast eigur at fara undir tilgongdina at avgreiða grein 50, men Davis sigur, at umráðandi er at brúka næstu mánaðirnar til at leggja arbeiðið í sambandi við útmeldingartilgongdina væl og virðiliga til rættis.

Kelda: ntb/dn.no

Antares.fo

Ynski um møguligan EFTA-limaskap?

15.07.2016 - 07:57

Tíðindaskriv - Uttanríkis og vinnumálaráðið: Poul Michelsen hefur umrøtt EFTA limaskap við Liktinstein.

Poul Michelsen, landsstýrismaður í uttanríkis- og vinnumálum, var í gjár í Liktinstein, har hann hitti Aureliu Frick, uttanríkisráðharra í Liktinstein.

Partarnir umrøddu føroysku ynskini um møguligan limaskap í EFTA.

Fundurin er liður í eini tilgongd, har landsstýrismaðurin í uttanríkis- og vinnumálum hefur hitt starvsfelagar sínar í EFTA londunum og greitt teimum nærri frá ynskjunum hjá landsstýrinum um samráðingar um møguligan EFTA limaskap.

Nordlysid.fo

Samgongan slept høvuðsendamálunum við fiskivinnupolitikkinum

15.07.2016 - 10:43

Uppboðssølan, skuldi ikki bert verða ein háttur at fáa fleiri pengar til landskassan, men høvuðsendamálið var at nýggir aktørar skuldu sleppa framat og "... bert feløg, sum hava føroyskar eigarar, eru skrásett í Føroyum, rinda skatt í Føroyum og sum rinda manningini húru sambært føroyskum sáttmála, kunnu bjóða seg fram í føroyskar fiskiveiði...." (Sitat: Samgonguskjali)

At royndar uppboðssølan er eitt álvarsamt afturstig fyri tey sum hava tala fyri eini uppboðssølu, er púra greitt.

Tað einasta, sum hefur gingið sum ætlað er at landið hefur fingið pengar inn fyri sølu av tilfeinginum, men tað hevði landið eisini fingið við tilfeingisgjaldi.

Men at eingin nýggjur aktørur hefur víst seg at nærkast uppboðssøluni, var púra greitt framman undan, hóast landsstýrið hefur tvíhildið um tað øvugta. Ein kann bara spyrja seg sjálfan, hvør hefur umstøður og hvør eigur pengar at bjóða við ella fær figging frá føroysku peninga stovnunum – sjálvandi verandi aktørar, har nakrir eiga nógvar pengar, og aðrir eru tætt knýttir at figging framan undan frá føroysku peningastovnunum.

Harafturat vísir tað seg nú at royndar uppboðssølan gongur beint ímóti høvuðsendamálinum við proklameraða fiskivinnupolitikkin hjá landsstýrinum. Meginparturin av tí, sum er selt á royndar uppboðssøluni er keypt av feløgum við útlenskum samstarvsparntarum. Einans trí feløg, sum hava tikið lut í royndar uppboðssøluni hava reint føroyskar eigarar.

- Landsstýrismaðurin segði sjálvur í KVF beint eftir at fyrsta sølan hevði verið, at hann visti ikki hvat hann hevði væntað og visti heldur ikki hvat hann kundi vantað.

Hetta var ein sera løgin útsøgn, tí reiðarar og manningarfeløg hava fleiri ferðir roynt at greitt landsstýrinum frá hvat fór at henda á eini uppboðssølu og alt sum teir hava sagt hefur víst seg at halda nú sølurnar eru gjørdar.

Var talan um eina sterka politiska leiðslu, so hevði málið beinanvegin fingið politiskar avleiðingar, tí tað kann ikki góðtakast at hildið verður fram við at eksperimentera við føroysku høvuðsvinnuni. Nordlys.id.fo

Faroe Petroleum keypir fimm boriðkir frá Dong

15.07.2016 - 08:59

Dong Energy og Faroe Petroleum boða í tíðindaskrivum frá at Dong hevur selt leitiroyvir á fimm olju- og gassøkjum til Faroe Petroleum.

Talan er um royvir á økjunum Trym, Oselvar, Tambar, Tambar Øst og Ula. Tey liggja øll longst har suðuri í norska partinum av Norðsjónum. Faroe Petroleum rindar umleið 470 milliónir danskar krónur fyri royvini.

Ognarpartarnir sum Dong selur eru 50 prosent í Trym, 55 prosent í Oselvar, 45 prosent í Tambar, 43,24 prosent í Tambar Øst og 20 prosent í Ula.

Sambært Dong framleiddu hesi royvini umleið 12.000 oljulíkar av gassi og olju um dagin í 2015.

Avtalan millum Faroe Petroleum og Dong skal fyrst góðkjennast av norsku oljumyndugleikunum. Svar frá teimum kann roknast við einaferð seint í heyst, men helst áðrenn nýggjár.

Dong kemur framvegis at hava nakað av virkseminum í norskum sjógvum, og skal framvegis vera við í Ormen Lange, Alve, Marulk, Gyda umframt Mjølnar, har Dong er fyrstøðufelag.

Oljan.fo

Størsta frálandsskip í Norra

15.07.2016 - 14:00

Í dag verður størsta frálandsskipið í Norra navngivið. Talan er um Nordman Maximus, sum verður gjørt liðugt á skipasmíðjuni í Brattvåg, har mangt fiskiskipið er bygt til Føroya. Tað er Solstad Offshore, sum hevur bílagt skipið, ið vónandi ber boð um betri tíðir í frálandsvinnuni. Skipið er 180 metrar langt, 33 metrar breitt og hevur ein krana, sum tekur 900 tons. Nakrir froyingar verða við skipinum.

Oljan.fo

Faroe Petroleum tvífoldar framleiðsluna á norska landgrunninum

17.07.2016 - 16:35

Við avtaluni sum Faroe Petroleum hevur gjørt við Dong, um at keypa fimm royvir hjá Dong á norska landgrunninum, so tvífoldar froyyska oljufelagið sína framleiðslu við 8000 fótum av olju um dagin í ár. Við hesum kemur Faroe Petroleum at framleiða millum 15.000 og 17.000 fót av olju í ár.

Talan er um royvir á økjunum Trym, Oselvar, Tambar, Tambar Øst og Ula. Tey liggja øll longst har suðuri í norska partinum av Norðsjónum. Faroe Petroleum rindar umleið 470 milliónir danskar krónur fyri royvini.

Ognarpartarnir sum Dong selur eru 50 prosent í Trym, 55 prosent í Oselvar, 45 prosent í Tambar, 43,24 prosent í Tambar Øst og 20 prosent í Ula.

- Vit hava í longri tíð havt sum mál at vaxa á norska landgrunninum. Tað gera vit við at keypa hesi royvini, samstundis sum vit økja um einkapitalin. Hetta merkir eisini at vit skulu seta fleiri fólk í starv, sigur Helge Hammer, stjóri fyri Faroe Petroleum Norge, í einum tíðindaskrivi.

Keypi av Dong-royvunum kemur stutt eftir at Faroe Petroleum boðaði frá at tey hava funnið ein stóran oljubrunn á Brasse-økinum í Norðsjónum. Eitt fund sum er tað størsta á norska landgrunninum í ár.

Oljan.fo

Fleiri pallar hjá Fred. Olsen hava onga avtalu

17.07.2016 - 19:36

Norska fyrirtøkan Fred. Olsen Energy, sum millum annað rekur fleiri oljuboripallar hevur eina skuld uppá fleiri milliardir krónur, og tað sær út til at fyrirtøkan kemur at hava trupulleikar við at gjalda hvørjum sítt framvir. Sum stóðan er, so hevur bara ein boripallur hjá teimum avtalur fyri 2017.

Tríggir boripallar eru longu uttan arbeiði, og í heyst fara enn fleiri boripallar at vera uttan nýggjar uppgávur, skrivur Dagens Næringsliv.

Klára ikki at metta laksamarknaðin

16.07.2016 - 16:27

Methøgir prísir, og tøka allan sólarringin, og álíkavæl so fær marknaðurin ikki nokk av laks.

Í altjóða høpi eru mongdirnar sum føroyskir alarar framleiða smáar, og yvirhøvur er lætt at sleppa av við tann laksin sum verður framleiddur í Føroyum. Í grannalandinum Noregi, ið er heimsins størsti framleiðari av aldum laks, uppliva tey fyri tíðina at laksakeyparar standa í bíðirøð eftir at fáa fatur á laks, skrivar iLaks, sum veit at siga at tað er ov lítið av laks á marknaðinum í summar.

Norskir alarar útflyta minni mongdir í summar, enn teir gjørdu á sumri 2015, og tað trýstir prísirnar upp. Tað er serliga sushi-marknaðurin sum hungRAR eftir laks, og sum ger at laksaprísirnar økja.

Í farnu viku var meðalprísurin á norskum laks sum bleiv útfluttur 56,41 danskar krónur. Tað eru heilar 25,75 krónur meir enn somu viku í 2015. Best prísur er fyri heilan feskan - og stóran laks, gjarna omanfyri sjei kilo.

Fiskur.fo

Ervik byggir línuskip fyri eina hálva milliard krónur

16.07.2016 - 18:07

Norska reiðarið Ervik Havfiske, sum millum annað eigur Frøyanes, hevur gjørt byggisáttmálar við turkisku skipasmiðjuna Tersan um at byggja trý nýggj línuskip. Talan er um eina íløgu sum tóttar í eina hálva milliard krónur fyri teir tríggjar línubátarnar.

Stig Ervik, reiðari, sigur at tað er sama skipasmiðja sum bygdi Frøyanes, sum nú skal byggja trý skip afturat til Ervik Havfiske.

- Royndirnar við Frøyanes hava verið sera góðar, og tav er orsøkin til at vit fara undir hesa ætlanina. Fyrsta skipið skal latast norðmonnum fyrst í 2018.

Frøyanes var tá hann kom sergjørdur til at hagraiða allan fiskin skjótt, og í pakkar sum kunnu sendast beinleiðis í handilsdiskin. Hugskotið við Frøyanes var at fiskurin minni enn ein tíma eftir at hann kom inn á dekkið skuldi hann vera skorin í hósandi stykkir og frystur í handilsklárar pakka.

Fiskur.fo

Laksaprísurin kann lækka nógv í heyst

17.07.2016 - 16:29

Laksaprísurin hevur hesa vikuna táttað í 70 krónur kilo. Meðalprísurin fyri norskan laks hevur ligið um 85 norskar krónur, svarandi til um 68 danskar krónur fyri kilo.

Men nú kann prísurin skjótt fara at lækka, metir Nordea Markets, sum fylgir marknaðinum tætt.

- Príslækkingin kann koma bráddliga, og hann kann lækka nógv, sigur greinarin Kolbjørn Giskeødegård hjá Nordea Markets í samrøðu við E24.

Giskeødegård kom fríggjadagin við eini greining, har niðurstøðan er at munandi meir laksur kemur út á marknaðin, og tað merkir at prísurin er undir trýsti. Í metingini hjá honum kemur fram at tá vit koma út í september, so fara eini 10.000 tons meir av laks at koma út á marknaðin um vikuna.

- Av tí at mongdirnar sum hava verið tiknar av laks hava verið so lítlar í eina tíð, so hevur prísurin hækka, og tá meir laksur kemur á marknaðin, so kunnu vit rokna við at prísurin kemur at lækka, sigur Giskeødegård.

Fiskur.fo

Norskir alarar svimja aftaná føroyingum

17.07.2016 - 22:11

Føroysku alararnir hava í fleiri ár arbeitt við ætlanum um at økja um smoltstøddina, fyri at stytta um tíðina laksurin er í sjónum. Luna, Bakkafrøst og Marine Harvest Faroer eru øll í gongd við sínar ætlanir. Longst er Luna komið, sum longu hevur eina nýggja høll har smoltini kunnu vaksa seg stór. Marine Harvest Faroer er í gongd við sína útbygging í Hellunum, meðan Bakkafrøst hevur bygt út á Norðtoftum, á Viðareiði, og skjótt verður eisini smoltframleiðsla á Strond.

Ætlaninar hjá teimum trimum eru eitt sindur ymiskar, men úrslitið er at føroyskur laksur kemur at vera munandi styttri í sjónum. Vanliga hevur verið sagt at laksur er í sjónum í upp til tvey ár. Hetta hava føroyingar logu stytta munandi, og teir nærkast nú at hava stytta tíðina í sjónum til umleið eitt ár, og í ávísu førum kann tíðin vera styttri enn eitt ár.

Føroysku alararnir hava í dag móguleika at framleiða smolt sum eru omanfyri 250 gram tá tey verða sett út í aliringarnar, og meðalstøddin hevur eisni verið munandi meir hjá til dømis Luna.

Norskir alarar hava higartil havt avmarkingar í sínum loyvum, tí teir hava ikki havt loyvi til at framleiða smolt sum eru omanfyri 250 gram. Ikki tí hetta hevur verið nakar trupulleiki, tí teir flestu hava havt smolt sum er munandi minni enn 250 gram.

Í juni í ár bleiv hendan avmarkingin sett úr gildi, og nú kunnu allir smoltframleiðarar framleiða smolt upp til eitt kilo, uttan undantaksloyvi sum higartil.

At norskir smoltframleiðarar nú eru við at fyrireika seg til at framleiva størri smolt, sæst á einum yvirliti sum IntraFish hevur fingið hendur á. Áðrenn broytingin kom í juni, høvdu 22 smoltframleiðarar søkt um, ella høvdu boða frá at teir arbeiddu við eini umsókn, um at sleppa at framleiða smolt sum er størri enn 250 gram.

Fiskur.fo

Festivalkirkja á G! Festivalinum

15.07.2016 - 20:40

Aftur í ár verður móguleiki at fara til guðstænastu og í kirkju á G! Festivalinum. Leygarmorgunin, tann 16. juli klokkan 11:00 verður festivalguðstænasta.

Guðstænastan verður í Fjósinum, mitt í Syðrugøtu, og í ár verður tað Inga Poulsen Dam, prestur, sum prædikar.

Petra Iversen syngur Kingo, og Dass og kórið Eystanljóð framførir.

Fyrireikararnir boða frá, at øll eru vælkomn - eisini tey, ið ikki hava festivalarmband.

Eftir guðstænastuna verður boðið til kirkjukaffi í Hoyggj húskirkjuni, sum undanfarin ár hevur verið karmur um vælviðjaðu festivalkirkjuna.

Portal.fo

Sakaris fekk hita í fjøldina

16.07.2016 - 21:55

G! Festivalurin er ikki rættiliga komin í umdreyningar, enn. Hóast tað er leygardagur, ber ikki til at siga, at tað er trongligt í Syðrugøtu, enn.

Kanska okkurt hendir, tá lokala Eivør kemur á pallin um eina løtu.

Higartil besta roynd at fáa lív í fjøldina átti káti unglingin, Sakaris, sum við sínum glaða, dansivinarliga poppi fekk hita í fjøldina, sum var savnað á spæliplássinum.

Í løtuni syngur enska Lucy Rose á sandinum fyri eini fjøld, sum neyvan er størri enn tann, sum var á spæliplássinum til Sakaris. Enn ein ábending um, at okkurt ikki riggar heilt við skráleggingini á G! Festivalinum í ár.

Portal.fo

Eivør gandaði rætta G!-andan fram

16.07.2016 - 23:59

Endiliga kom tann rætti G!-andin yvir G!-festivalin. Tá Eivør trein á pallin við sínum blómutyssi av klassasangum í heimsflokki, kom kenslan av tí felagsskapi og hugna, sum G! er so kent, gitið og elskað fyri.

Men tað er framvegis ein gáta hví Eivør – helst einasta navn á veruligum altjóða støði á festivalinum í ár – skuldi trokast inn á spæliplássið í ár.

Hetta tí, at tað annars ikki í minniligar tíðir hevur verið so gott pláss og rúmsátt á G!-festivalinum, sum í ár. Gestirnir hava ikki upplivað trokan á festivaløkinum í ár – av teirri einfaldu orsök, at tað eru ikki so nógvir gestir í ár, sum tað plagar at vera.

Júst nú savnast fólk á Sandinum til felagssang, og í skrivandi stund er tað Eivør, sum syngur á pallinum. Frammanundan hava Uni Debess, Karl Martin Samuelsen og Martin Joensen sungið.

Konsertirnar, sum eru eftir í ár, eru íslendsku Agent Fresco á spæliplássinum, og Hot 8 Brass Band úr New Orleans á Sandinum, áðrenn Dub Phizix & Strategy leggja upp til electro-rave party á sandinum.

Portal.fo

Agent Fresco varð ársins G!-upplivilsi

17.07.2016 - 01:36

Mentan > Tónleikur > Festivalar

Besta konsertin á G! Festivalinum í ár var íslenski bólkurinn Agent Fresco, sum endaði ballið á Spæliplássinum fyri løtu síðani.

- Vit hava nú í 5 ár roynt at sloppið at spæla á G! Endiliga eydnaðist tað okkum. Tað er okkum ein stórur heiður, segði sangarin í orkestrinum úr Reykjavík.

Vit, sum upplivdu konsertina, kunnu ikki siga annað enn at tað var ein heiður fyri okkum at sleppa at hoyra tykkum. Konsertin við Agent Fresco gjørdist eitt upplivilsi av teimum heilt óvanligu.

Eitt ótrúliga gott og orkumikið progressivt rokkorkestrur við fýra monnum, sum allir vóru í serflokki á teirra øki. At teir komu so niðarlaga á plakatina og umrøðunum frá festivalinum, er bara enn eitt dømi um løgnar disposisjónir, sum G! Festivalurin hevur tikið í ár.

Tí helst mundi orsøkin til lutfalsliga fámenta áhoyraratalið, hóast teir spældu í allarbestu festivaltíð, júst sum myrkrið hevði lagt seg leygarkvøld, vera, at rósandi umrøðurnar frá propagandaapparatinum hjá festivalinum ongantíð náddu hesum sera dugnaligu harrunum úr Reykjavík.

Men tað tók so einki frá konsertini, sum avgjørt var hæddarpunktið á festivalinum í ár.

Nú spæla gøtutónleikararnir Hot 8 Brass Band á sandinum. Vónandi eydnast tað teimum at fáa ordiligt lív í sandin, tí higartil hevur rættiligt lív einans verið undir sangløtuni fyrr í kvøld.

Portal.fo

6-mannafør Menn: Smyril úr Vági vann ein sannan gysara

16.07.2016 - 17:42

Smyril vann ein sannan gysara av einum róðuri. Hvessingur gav teimum sera harða kapping, og bátarnir fylgdust allan róðurin. Seinastu 300 metrarnar var tað stavn um stavn, og báturin úr Vági hevði akkurát nóg mikið til at koppa Hvessingi. Ein fantastiskur róður

Úrslit og tíðir

1. Smyril 05:02:23
 2. Hvessingur 05:03:07
 3. Lómur 05:11:18
 4. Fortuna
 5. Riddarin
 6. Gongurálvur
- Portal.fo
-

8-mannafør: Nevið Reyða vann greitt í dag

16.07.2016 - 18:15

Tað var ikki tann stóri penningurin hjá 8 mannaførunum í dag. Nevið Reyða róði uppvísingsróður, og teir vunnu greitt frammanfyri Gullbrandi og Knørrri. Aftastur í dag bleiv Argjabáturin.

Tað skal nú ganga sera illa á hond, um ikki Nevið Reyða vinnur FM heitið á Ólavsoku.

Úrslit og tíðir

1. Nevið Reyða 04:47.14
 2. Argjabáturin 04:52.17
 3. Knørrur 04:55.22
 4. Gullbrandur 04:58:02
- Portal.fo
-

10-mannafør: Hesaferð vann Ormurin Langi

16.07.2016 - 18:25

Stórur spenningur hevur verið hjá 10 mannaførunum í ár. Eysturoyingur vann allar róðrarnar fram til Vestanstevnu, tá Drekin Reyði hálaði seg fram um teir. Á Fjarðastevnu í dag var søgan meinlík teirru á Vestanstevnu, men hesaferð var tað Ormurin Langi sum megnaði at yvirhála Eysturoying.

Ormurin Langi og Eysturoyingur fóru skjótt frá hinum báðum bátunum, og hóast bæði Havnarbáturin og Drekin Reyði hálaðu seg inn át teir fremstu móti endanum, so var tað tó ongantíð nóg mikið til at hótta teir. Kappingina millum Ormin og Eysturoying vann Ormurin við einum lúsa hundradparti.

Nú er tað bara Havnarbáturin sum manglar at vinna ein av róðrunum í ár. Men tað skal tó nóg til, at Eysturoyingur ikki vinnur meistarheitið í ár.

Úrslit og tíðir

1. Ormurin Langi 04:36.15

2. Eysturoyingur 04:36.16

3. Havnarbáturin 04:38.14

3. Drekin Reyði 04:40:04

Portal.fo

- Hetta er ófatiligur óndskapur

15.07.2016 - 10:34

- Yvirgangsatsóknin í franska býnum Nice er ófatiligur óndskapur. Eg eri tungur í huga, nú Frakland aftur er rakt av skelkandi yvirgangsatsókn.

Soleiðis sigur løgmaður um yvirgangsatsóknina, ið seint gjárkvøldi rakti Nice undir hátíðarhaldinum av franska tjóðardegnum.

- Aftur hesaferð eru fullkomiliga verjuleys fólk offur fyri yvirgangi. Hetta er tíverri enn eitt álop á okkara grundleggjandi virði í Evropa.

Løgmaður sigur, at yvirgangsatsóknirnar í Evropa seinastu árin eiga at styrkja okkara tilvitan um, at í okkara parti av heiminum skulu vit áhaldandi berjast fyri einum opnum og demokratiskum samfelag.

- Vit hugsa um tey deyðu, særdu og teirra nærmastu. Okkara tankar eru við franska fólkinum í hesari myrku og sorgarbundnu løtu.

- Eg fari vegna Føroya fólk at senda François Hollande, forseta Fraklands, samkensluskv, sigur Aksel V. Johannesen, løgmaður.

Portal.fo

Yvirgangur í Nice - 10 børn millum tey deyðu

15.07.2016 - 11:59

Franskir myndugleikar eru farnir undir at eyðmerkja tey, ið lótu lív av yvirgangsálopinum í Nice seint í gjárkvøldi, og sum skilst er fleiri børn millum ofrini.

Christian Estrosi, fyrrverandi borgarstjóri í Nice, hevur sambært BBC greitt lokalum miðlum frá, at um 10 børn hava latið lív orsakað av atsóknini.

Eisini verður boðað frá, at Lenval barnasjúkrahúsið í Nice, ið liggur tætt við Promenade des Anglais, hevur tikið ímóti 50 børnum og tannáringum síðan í gjár, og hjá fleiri teirra er støðan sera álvarsom. Tað er longu greitt, at ofrini hava nógvar ymsar tjóðskapur, men sambært in.fo eru hvørki føroyingar ella danir millum ofrini.

Portal.fo

Stjørnan og Polarhav landað 220 tons av gullaksi til Kósina

15.07.2016 - 18:09

Polarhav og Stjørnan komu á Klaksvíkina fyrrapartin í dag. Veiðan var 220 tons av gullaksi, og varð hon landað á Kósini.

Hetta veit Jn.fo í dag.

Tað er Tavan í Leirvík, sum keypir alla veiðuna. Gullaksapørini, Polarhav og Stjørnan hava henda túrin roynt sunnanfyri, skrivar heimasíðan Jn.fo.

Portal.fo

Herurin tikið valdið í Turkalandi

15.07.2016 - 22:46

Tíðindi > Uttanlands > Politikkur

Herurin í Turkalandi hevur í kvøld sent út eina fráboðan um, at hann hevur tikið valdið í landinum fyri at tryggja lóg og landaskil, og fyri at tryggja fólkaræði og verja mannarættindi og frælsið, skrivar Reuters tíðindastovan.

Í fráboðanini stendur eisini, at vápnaðar deildir hava tikið fult ræði á landinum. Harumframt verður nevnt, at øll verandi viðurskifti við umheimin halda fram.

Herurin hevur lýst hernaðarliga undantaksstøðu, og landið verður nú stýrt av einum "friðarráði", boðar sjónvarpsstøðin TRT frá. Tó er óvist, um sjónvarpsstøðin er undir valdinum hjá teimum, ið hava tikið ræðið í landinum, skrivar Danmarks Radio.

Sjónvarpsstøðin er komin við fleiri fráboðanum frá herinum, sum ikki hava verið váttadar frá øðrum keldum.

Ovasti generalurin í Turkalandi er sum skilst tikin gísli á høvudsborgini hjá herinum, skrivar statsliga turkiska tíðindastovan Anadolu.

Portal.fo

Risastórt ferðamannaskip kemur til Klaksvíkar í morgin

15.07.2016 - 23:03

Risastóra ferðamannaskipið, Crystal Symphony við yvir 906 ferðafólkum kemur í Norðhavnina í Klaksvík klokkan 09:00 í morgin og liggur til klokkan 17:00. Hetta skrivar Norðlýsið.

Sambært Norðlýsinum fer umleið helvtin av ferðafólkunum á ymiskar útferðir, og hin helvtin fer at seta dám á býarmyndina í Klaksvík.

Portal.fo

Islamiskur Statur tikið ábyrgdina fyri óndskapin í Nice

16.07.2016 - 14:23

Sambært Ekstrablaðnum hevur yvirgangsfelagskapurin, Islamskur Statur nú tikið ábyrgdina av yvirgangsatsóknini í Nice í Fraklandi hóskvøldið.

Løgreglan hevur tikið nøkur fólk í samband við kanningararbeiðið, og ein teirra var kona 31 ára gamla tunisbúgván.

84 fólk lótu lív í atsóknini, harav minst 10 vóru børn og ung. Harafturat blivu fleiri enn 200 skadd, og av teimum yvir 50 álvarsliga.

31 ára gamli maðurin koyrði inn í mannamúgvuna, og helt fram at trumla fólk niður. Fleiri túsind fólk vóru á gøtuni og hátíðarhildu bastiljudagin, sum er franskur tjóðardagur.

Hann náddi at koyra heili tveir kilometrar, áðrenn hann bleiv dripin av løgreglufólki, og bilurin varð sostatt steðgaður.

Portal.fo

Maður datt oman - og doyði

16.07.2016 - 17:00

Tveir mans, báðir úr Nýsælandi, fóru í morgun til gongu í fjøllini omanfyri Norðragøtu. Um ellivutíðina fekk løgreglan boð um at annar var dottin oman, skrivar KVF.

Tlibúgvingin varð sett í verk, og tá fólk komu á staðið, var omandotni maðurin uttan vit.

Tyrlan varð boðsend, og hon flutti skadda mannin á Landssjúkrahúsið fyri løtu síðani. In.fo skrivar at maðurin fekk álvarsligar snuddir, og doyði seinni av løstunum.

Portal.fo

Bátur kom í neyð á Kalsvík í gjárvøldið - Slapp tó við skrekkinum

17.07.2016 - 13:14

Stutt fyri klokkan 20 í gjárvøldið fekk løgreglan fráboðan um, at ein bátur var komin illa fyri á Kalsvík, sum er ein vík norðast á vestursíðuni á Kalsoynni. Løgreglan gav boðini víðari til MRCC, sum síðani setti stóra bjarging í gongd.

Hetta skrivar Jn.fo

Bjargingartoymið taldi bjargingartyrluna hjá Atlantsflogi, Brimil, Lív og Lenu, sum øll fóru sera skjótt til verka.

Sambært Jn.fo, so upplýsti vakthavandi, at tað var ringt og óregluligt samband við bátin, tá fráboðanin kom, og tískil visti man ikki reiðiliga, hvussu støðan á bátinum var.

Jn.fo upplýsir, at tað vóru sjev fólk við bátinum, og at hann gott og væl hálvanannan tíma seinni var komin norður um Kallin, og sigldi síðani eystanfyri Kalsoynna heimaftur, tí har var betri í sjónum.

Portal.fo

Eystur- og Vesturbúgvín landa 240 tons av gullaksi á Toftum í dag

17.07.2016 - 14:04

Partrolararnir Eysturbúgvín og Vesturbúgvín, skulu landa á Toftum seinna partin í dag, skrivar Jn.fo. Teir hava 240 tons av gullaksi, sum Tavan í Leirvík keypir. Skipini hava hendan túrin roynt á Føroya Banka og millum bankarnar. Vit á Portalinum finga eitt stutt prát við ein av manningini fyrst í juni, og hann visti at greiða okkum frá, at tað er minni at fáa av gullaksi í ár, í mun til í fjør, og orsökina til hetta metir hann vera russarar, umframt ov nógv svartkjaftaskip.

Hann upplýsti eisini, at túrarnir plaga at vera stuttir, men at teir viðhvørt kunnu taka yvir eina viku.

Túrin í juni høvdu teir verið suðuri á markinum, á kantinum á Føroya Banka og vestur úr Mykinesi. Portal.fo

Aftur í dag datt maður oman omanfyri Gøtu

17.07.2016 - 14:22

Í gjár misti ein maður fótafestið á fjøllunum omanfyri Norðagøtu og datt oman. Hann meislaði seg so mikið illa, at hann doyði av løstunum. Og í dag, umleið klokkan 11 hendi tað merkiligt nokk aftur. Hesaferð vóru tveir danir farnir til fjals, og tann eini datt oman. Hann fór bóltandi oman gjøgnum brattlendið, umleið 150 metrar. Hetta skrivar Dimma.fo.

Hvørgin av teimum høvdu lødda farteleson, so hin maðurin var noyddur at renna oman í bygdina eftir hjálp. Boð blivu beinanvegin send, og innanfyri ein tíma var løstaði maðurin longu komin á Landsjúkrahúsið.

Staðið sum danin datt oman er millum Gøtugjógv og Eggjarvøtn, og har um leiðir er rættuligt brattlendi.

Løgreglan upplýsir, at maðurin hevði nógva pínu, og fekk illa rørt seg, men at hann nú hevur tað gott eftir umstøðunum.

Portal.fo

USA: Seks løgreglufólk skotin - trý eru deyð

17.07.2016 - 22:22

Á opnari gøtu á alljósum degi blivu seks løgreglufólk í dag skotin í Baton Rouge, í statinum Louisiana í USA. Hetta váttað løgreglan í býnum í kvøld. Samstundis verður upplýst at trý av løgreglufólkunum eru deyð.

Løgreglan leitaði í fleiri tímar eftir fleiri persónum sum hildi var vóru við um drápini, men í kvøld verður upplýst at løgreglan heldur at tað var ein einsamallur maður sum stóð aftanfyri gerðirnar, og hesin er skotin til deyðis av løgregluni.

Sum skilst skal løgreglan fingið boð um at ein maður gekk við byrsu á eini av høvuðsgøtunum í býnum. Tá løgreglan kom á staðið fór hesin at skjóta.

Tað er bara ein vika síðani at fimm løgreglufólk blivu skotin til deyðis í Dallas í Texas. Sjey onnur finga skaða av skotum.

CNN sigur í kvøld frá at løgreglan í Baton Rouge ikki heldur at skjótingin í dag hevur nakað við rásurningarnar at gera, sum vit sóu í Dallas.

Portal.fo

USA: - Haldið okkum uttanfyri kvettroyndina

USA ávarar nú turkar, um at tað ikki er skilagott at ákæra USA fyri at hava ein leiklut í kvettroyndini fríggjadagin

Tað vil skaða politiska og hernaðarlaga samstarvið millum londini og er harumframt fullkomiliga skeivt, sigur amerikanski uttanríkisráðharrin, John Kerry, í røðu, eftir at eitt nú turkiskari arbeiðsmálaráðharrin í gjár róð framundir, at USA hevði ein fingur við í spælinum.

Vilja hava Gulen

Erdogan forseti vil hava amerikanar at úflýggja Fethullað Gulen, ið býr í USA. Gulen er leiðari fyri islamiskari rørslu, sum virkar fyri fólkærði og sekularisering í Turkalandi.

USA hevur hernaðarfólk og flogfjør í Turkalandi og álop í Sýria hava flest øll verið gjørd úr Turkalandi.

Amerikanska stjórnin fer at kanna, um tað er grundarlag fyri at útflyggja Gulen til Turkaland.

Vit kunnu leggja aftrat, at Uttanríkismálaráðið í morgun hefur broytt tilmæli til fólk sum ferðast til Turkaland. Støðan er nú tann sama, sum áðrenn kvettroyndina um vikuskifti og ráðið mælir ikki longur fólk frá at ferðast til Turkalands.

Kvf.fo

Tann nýggja sterka kvinnan

Mánadagin 11. juli 2016 tók Theresa May við sum forkvinna í Konservativa flokkinum í Stóra Bretlandi.

Tveir dagar seinni, mikudagin 13. juli 2016, tók hon við sum forsætisráðharri, ella kanska rættari forsætisráðfrú, í Sameinda Kongsríkinum. Hóast alment ímóti Brexit, so verður hon nú kvinnan, sum skal leiða bretska fólkíð trygt gjøgnum Evropeiska Samveldið og út í nýggjan heim.

Hóast stríðið í sjálvum flokkinum tykist vera av, so liggja stórar avbjóðingar fyri framman. Vit greina støðuna í flokkinum og landinum sum valdi at fara úr ES.

Dimma.fo

Hilmar Jan Hansen 17.07.2016 (08:29)

Pál gevst í desember

Pál Joensen, sum síðstu átta árinum hefur sett Føroyar á heimskortið í svimjing og í árávís hefur verið Føroya fremsti ítróttarmaður, er nú so spakuliga í ferð við at rigga av, og hetta árið verður eftir øllum at døma hansara seinasta sum svimjari á hægsta stigi.

Í samrøðu við donsku avisina, Berlingske, ásannar Pál, at sum langteinasvimjari ert tú á toppinum sum 25 ára gamal, so tí fer hann til OL í Rio í august og HM-kappingina í Kanada í desember, áðrenn hann æltar sær at gevast.

– Eg havi treytaleyst gjørt mítt besta. Nógv onnur ting í lívinum hava verið merkt av neyðsemjum – bæði útbúgving, vinir og tað at stovna familju hava verið í bíðistøðu, greiðir hann frá í samrøðuni við Berlingske.

– Upp á ein ella annan máta gevur hetta mær ein tryggleika í mun til, at eg havi givið svimjingini alt, sum tað yvirhøvur hefur verið gjørligt hjá mær, sigur altso 25 ára gamli vágbingurin, sum eisini hefur roynt alt tað, ein ungur føroyiskur svimjari kann droyma um.

Hann kom skúmandi inn á altjóða svimjipallin í Beograd í 2008, tá hann vann trý gullmerki í EM-kappingini fyri juniorar, og síðani hefur hann verið partur av heimselituni í langteinasvimjing, umframt at hann í árávís hefur verið kosin besta føroyska ítróttarfólkið við ymisk høvi.

In.fo

Andlát

Ann Frimann Larsen, ættað úr Klaksvík andaðist í heiminum í Helsingør sunnudagin, 81 ára gomul.

Jenny Olanta Midjord, Hirtshals, ættað úr Skúvoy andaðist á Sjúkrahúsinum í Hildesheim 9. juli, 67 ára gomul.
